

Qorti tal-Maġistrati (Għawdex)
Ġurisdizzjoni Superjuri
Sezzjoni Ġenerali

Magistrat Dr. Brigitte Sultana LL.D., LL.M. (Cardiff), Adv. Trib. Eccl. Melit.

Mandat ta' Inibizzjoni Kawtelatorju numru
4/2020 (BS)

Victor Sultana

-vs-

Julian Sultana

Illum 17 ta' Frar 2020

Il-Qorti,

PRELIMINARI

Fl-24 ta' Jannar 2020 Victor Sultana (minn issa 'l quddiem imsejja "ir-rikorrent"), ipprezenta rikors li permezz tiegħu talab il-hruġ ta' mandat t'inibizzjoni kontra Julian Sultana (minn issa 'l quddiem imsejihin "l-intimat") li permezz tiegħu talab illi l-intimat jigi mizmum milli jibni hajt jew jagħmel xi kostruzzjoni fil-proprjeta' li l-intimat jaf li r-rikorrent jippretendi li huwa tiegħu, fil-proprjeta' tar-rikorrenti li tikkonsisti f'bicca raba fil-kuntrada tal-Vuljakk limiti tax-Xaghra liema bicca art ghandha l-kejl ta' cirka seba' mija u tmenin metru kwadru konfinanti mil-lvant ma' beni ta' Joseph Galea, min-nofs inhar ma' sqaq u mill-punent ma' l-intimat Julian Sultana.

Ir-rikorrent jghid illi huwa l-proprjetarju tal-porzjon art li tidher fir-ritratt anness u mmarkat "Dok A" mar-rikors kif ukoll kif jirrizulta mid-dokumenti B,C u D. Huwa jghid ukoll illi jgawdi pussess tal-bicca art wkoll.

Minn naha tiegħu l-intimat jilqa' għall-pretensjonijiet tar-rikorrent billi jargumenta illi d-dokumenti esebiti, jgifieri il-*causa mortis* ma hix bizzejjed sabiex tipprova illi r-rikorrent ghandu xi jedd fuq l-art billi dikjarazzjoni bhal dik hija dikjarazzjoni unilaterali aktar u aktar meta r-rikorrent lanqas ipprezenta l-pjanti annessi ma' tali dikjarazzjoni. Barra minn hekk l-intimat jghid illi lanqas hemm pregudizzju u dana stante illi huwa stieden lir-rikorrent sabiex flimkien mal-perit ta' fiducia tiegħu

jiltaqghu u jaghmlu l-verifiki necessarji rigward il-linja divizorja bejn l-art tal-partijiet. Jghid illi kien hemm ricerki sabiex jinstab l-gherq tat-titolu u wara diversi komunikazzjonijiet indirizzati lejn ir-rikorrent l-intimat gie rinfaccat b'dan ir-rikors.

Fl-24 ta' Jannar, 2020, inghata digriet li permezz tieghu l-Qorti laqghet ir-rikors proviżorjament u tat lill-intimat hamest ijiem żmien għar-risposta ;

L-intimat gie notifikat fl-24 ta' Jannar, 2020;

Fit-30 ta' Jannar, 2020 l-intimat Julian Sultana intavola r-risposta tieghu.

Fis-seduti ta' l-04 u s-07 ta' Frar, 2020, l-avukati ttrattaw ir-rikors u fis-7 ta' Frar, 2020 ukoll inzamm access fuq il-post fejn il-Qorti setgħet tikkonstata l-pozizzjoni tal-hitan in kwestjoni kif ukoll semgħet il-verzjoni tal-partijiet.

Rat l-atti tar-rikors u tal-mandat inkluzi d-dokumenti esibiti;

IT-TALBA.

Ir-rikorrent qed jitolb lill-Qorti tordna l-Ħruġ tal-Mandat ta' Inibizzjoni sabiex l-intimat jinżamm milli jibni hajt jew jagħmel kostruzzjoni fil-proprjeta' in kwistjoni li tikkonsisti f'bicca raba fil-kuntrada tal-Vuljakk limiti tax-Xaghra tal-kejl cirka seba' mija u tmenin metru kwadru, konfinati mil-lvant ma' beni ta' Joseph Galea, min-nofs inhar ma' sqaq u mill-punent ma' l-intimat Julian Sultana.

IR- RISPOSTA TA' L-INTIMATI

L-intimat, in succinct, talab illi t-talba tar-rikorrent għandha tiġi miċhuda għax ma tissodisfax ir-rekwiziti għall-ħruġ ta' tali mandat.

ID-DRITT.

Il-mandat t'inibizzjoni l-ligi tghoddu bħala wieħed mill-atti kawtelatorji (Artiklu 830(1)(h) Kodiċi ritwali);

Illi l-ligi tgħid ukoll li **"Il-Qorti m'għandhiex toħroġ tali mandat jekk ma tkunx sodisfatta li dak il-mandat huwa meħtieġ sabiex jitharsu l-jeddijiet tar-rikorrent, u li dak ir-rikorrent prima facie jidher li għandu dawk il-jeddijiet"** ;

Għalhekk minn qari akkurat tas-subincizi (1) u (2) tal-Art 873 tal-Kap 12, jirriżulta illi l-Qorti hija prekluzja milli tordna l-hruġ tal-Mandat, sakemm ma jikkonkorru ir-rekwiziti li ġejjin :-

- a) Il-Mandat huwa mehtieg sabiex jitharsu l-jeddijiet tar-rikorrenti – *periculum in mora*;
- b) Ir-rikorrenti għandhom daww il-jeddijiet sal-livell tal-*prima facie* ;

ĠURISPRUDENZA

Fil-konfront ta' mandat kawtelatorju hekk kif inhu l-mandat ta' inibizzjoni l-gurista Taljan Consolo jgħid illi “*Sembra perciò doversi concludere che ciò che qualifica la misura cautelare è l'aspetto funzionale rispetto alla tutela ordinaria. La prima, infatti, è concessa al fine di garantire l'effettività della seconda, neutralizzando il pericolo di tardività o infruttuosità che può incombere sul provvedimento finale a cognizione piena in considerazione del tempo resosi necessario per la sua pronuncia. Si tratta, in altri termini, di verificare la sussistenza di un periculum in mora non generico, ossia diverso da quello insito in una qualsiasi situazione di attesa*”¹

Rigward l-element tal-*prima facie* il-Qorti tal-Appell² ikkonkludiet illi dan huwa rekwizit oġġettiv u mhux soġġettiv. Ma hix kwestjoni ta' diskrezzjoni tal-gudikant. Fi kliem iehor il-jedd irid jidher '*prima facie*', jiġifieri ma' l-ewwel daqqa t'għajn. Għalhekk l-eżami tal-Qorti f'dan l-istadju preliminari tal-kontestazzjoni bejn il-partijiet m'għandhiex tkun waħda approfondita imma limitata għall-apprezzament tal-elementi ġuridici u fattwali fuq bażi *prima facie*. Wiehed irid jagħraf ukoll li l-jedd li jehtieg jithares mhux bizzejjed li jkun sempliċi diffikulta`, disagju jew tħassib³.

L-elementi li jwasslu għall-hruġ tal-Mandat huma kumulattivi mhux alternattivi u għalhekk jekk xi wiehed minnhom ma jirriżultax, il-Qorti hija obbligata tiċhad it-talba għall-hruġ ta' l-Mandat. Barra minn hekk huma kriterji oġġettivi u fl-applikazzjoni tal-liġi dwar kif u meta għandu jinhareġ mandat il-Qorti għandha tuża nterpretazzjoni restrittiva. Il-hruġ ta' mandat ta' inibizzjoni huwa mandat kawtelatorju li jsir fi żmien meta l-pretensjoni ma tkunx għadha giet ġuridikament aċċertata u stabbilita. Għalhekk hija meqjusa proċedura eċċezzjonali u straordinarja⁴.

Il-proċedura hija wkoll waħda sommarja. Dan ifisser illi quddiem din il-Qorti ma hux mistenni illi jitressqu daww il-provi illi għandhom jitressqu waqt il-kawża dwar il-jedd

¹ Spiegazioni di diritto processuale civile

² Grech pro et noe v Manfre', Qorti ta' l-Appell, deċiża 14 ta' Lulju, 1988.

³ Fl-atti tal-mandat ta' inibizzjoni fl-ismjiet Cassar Pullicino noe vs Caruana Curran noe et, Qorti tal-Kummerċ 26-05-1995.

⁴ Ulrich Barfuss v Perit John u Mariella konjuġi Gambina, Rik. Nru. : 1103/19, 26 ta' Settembru, 2019

u għalhekk dan ifisser wkoll illi meta tintlaqa' t-talba għall-ħruġ tal-mandat dan ma jkunx ifisser illi dak il-jedd gie ppruvat u daqstant iehor illi il-jedd ma jeżistix meta t-talba għall-ħruġ tal-mandat ma tintlaqax. Il-mansjoni ta' din il-Qorti huwa limitat u ċirkoskritt biex tara jekk huwiex sodisfatt dak li trid il-ligi sabiex ikun operattiv Mandat ta' Inibizzjoni.

RIŻULTANZI

a) Jedd *prima facie*

Il-Qorti semgħet lill-partijiet fejn ir-rikorrent argumenta illi l-feles ta' art bejn il-hajt tas-sejjieh u l-hajt tal-kantun mibni mill-intimat jappartjeni lilu, filwaqt illi l-intimat argumenta illi l-hajt illi bena hu kien wiehed temporanju u li l-feles ta' l-art effettivament huwa proprjeta' tieghu. Wara illi accediet fuq il-post sabiex tikkonstata l-fatti l-Qorti harset u fliet sewwa d-diversi pjanti illi gew esebiti fl-atti⁵. Fuq dawn il-pjanti hemm immarkat l-art in kwestjoni. Mad-daqqa t'ghajn il-Qorti ravvizat illi il-bicciet ta' l-art akkwistati mill-intimat u mmarkati fil-pjanti msemija ma jaslux sat-tarf sa fejn jidher illi hemm il-hajt tas-sejjieh illi gie identifikat u kkonstatat fl-access illi sar. Fil-pjanta a fol 48 din id-distanza bejn dak illi jidher illi huwa l-hajt tas-sejjieh u l-genb tal-proprjeta' akkwistata mill-intimat hija cara. L-istess jista' jingħad għall-pjanti l-ohra. F'kull pjanta jidher illi hemm feles ta' art illi jinsab bejn il-hajt tas-sejjieh illi fil-pjanta huwa linja rqieqa sewda u l-hajt tal-proprjeta' akkwistata. Il-Qorti tinnota għalhekk illi mill-pjanti ma jirrizultax li l-hajt tal-proprjeta' akkwistata jestendi sal-hajt tas-sejjieh.

Tenut kont ta' dan kollu il-Qorti tqis illi il-jedd *prima facie* jissussisti.

b) Il-*periculum in mora*.

Rigward dan l-element il-Qorti⁶ affermat illi:

".... l-htieġa għall-ħruġ ta' Mandat bhal dan tintrabat sewwa ma' l-fatt jekk il-ħsara li minnha l-parti rikorrenti tilminta tistax tkun waħda li ma tistax tisewwa mod iehor. Jekk l-inkonvenjent jew il-ħsara lamentat jista' jitneħħa, imqar b'decizjoni wara li jiġi mistharreġ il-każ fil-mertu, jiġi nieqes it-tieni element meħtieġ għall-ħruġ tal-Mandat."

Barra minn hekk *periculum in mora* "ifisser il-periklu li kemm-il darba eventwalment ikun hemm pronunzjament definittiv dwar id-dritt pretiż, is-sentenza ma tkunx tista' tiġi esegwita b'mod effettiv. Meta d-dritt kawtelat ma jkunx ta' natura finanzjarja, ma jkunx biżżejjed li jkun hemm rimedju pekunjarju; per eżempju permezz tal-ħlas tad-danni kemm-il darba proprjeta' immobiljari tkun sejra tiġi okkupata u mibnija;

⁵ A fol 35, a fol 42, a fol 47, a fol 48, a fol 92 u a fol 93.

⁶ Ohanebo et noe vs Kummissarju tal-Pulizija ; Rik. Nru. : 1935/09; 18 ta' Diċembru, 2009

jew jekk jiġi mmolestat fit-tgawdija ta' hwejjgu bl-eżercizzju ta' dritt ta' passagg li l-persuna eżekutanda tippretendi li jkollha . F'kazijiet bħal dawn, id-dritt innifsu ma jkunx qiegħed jiġi mħares; ikun sejjer jintilef in mora u jiġi sostitwit bi dritt ieħor - dak tar-risarciment tad-danni''⁷.

Minn dak kollu illi ġia nġhad aktar 'il fuq u tenut kont tal-provi esebiti, il-Qorti tqis illi l-element tal-*periculum in mora* jissussisti.

PROVVEDIMENT

Għar-raġunijiet kollha premessi, il-Qorti, billi hija sodisfatta li jissussistu r-rekwiżiti kollha, qeġħda tilqa` t-talba tar-rikorrent għall-ħruġ ta' Mandat ta` Inibizzjoni kif dedotta kontra l-intimat.

Kull parti tbatu l-ispejjeż tagħha.

(ft.) Dr Brigitte Sultana
Maġistrat

(ft.) Maureen Xuereb
D/Reġistratur

Vera kopja

D/Reġistratur

⁷ J. Farrugia Properties Ltd. Vs Annalise Farrugia ; Rik. Nru. 1714/2019; 30 ta' Dicembru, 2019